

சாராம்சம்: இனிய குழந்தைகளே, நீங்கள் எதையிட்டும் பொய்மையான அகங்காரத்தைக் கொண்டிருக்கக்கூடாது. இந்த இரத்தின் மீது முழுமையான மரியாதையைக் கொண்டிருங்கள்.

கேள்வி: உங்கள் மத்தியில் எக்குழந்தைகள் பலமில்லியன் மடங்கு பாக்கியசாலிகளாகவும், எக்குழந்தைகள் துர்ப்பாக்கியசாலிகளாகவும் ஆகுகின்றார்கள்?

பதில்: தேவர்களைப் போன்ற நடத்தை கொண்டவர்களும், அனைவருக்கும் சந்தோஷத்தைக் கொடுப்பவர்களுமே பலமில்லியன் மடங்கு பாக்கியசாலிகள் ஆகுகின்றார்கள். ஆனால் சித்தியடையாதவர்கள் துர்ப்பாக்கியசாலிகள் என அழைக்கப்படுகின்றார்கள். சிலர் மற்றவர்களுக்குத் தொடர்ந்தும் துன்பம் கொடுத்து மகாதுர்ப்பாக்கியசாலிகள் ஆகுகின்றார்கள். அவர்களுக்கு எவ்வாறு சந்தோஷத்தைக் கொடுப்பது என்பது தெரியாது. பாபா கூறுகின்றார்: உங்களை மிகவும் அவதானமாகப் பார்த்துக் கொள்ளுங்கள். அனைவருக்கும் சந்தோஷத்தைக் கொடுத்துத் தகுதிவாய்ந்தவர்கள் ஆகுங்கள்.

ஓம் சாந்தி. ஆன்மீகத் தந்தை இங்கமர்ந்திருந்து ஆன்மீகக் குழந்தைகளாகிய உங்களுக்கு விளங்கப்படுத்துகின்றார். இப்பல்கலைக்கழகத்தில் அமர்ந்திருப்பதன் மூலம் நீங்கள் உயர்ந்த அந்தஸ்தைப் பெறுகின்றீர்கள். நீங்கள் அதிஉயர்ந்த சுவர்க்க இராச்சியத்தையே பெறுகின்றீர்கள் என்பது உங்கள் இதயத்திற்குத் தெரியும். அத்தகைய குழந்தைகள் பெருமளவு சந்தோஷத்தைக் கொண்டிருக்க வேண்டும். நீங்கள் அனைவரும் நம்பிக்கையைக் கொண்டிருப்பினும், அனைவரும் ஒரேமாதிரியானவர்கள் அல்ல. நீங்கள் எப்பொழுதும் முதலில் இருந்து இறுதிவரை வரிசைக்கிரமமாகவே இருக்கின்றீர்கள். ஒரு பரீட்சையிலும் அவர்கள் முதல் இலக்கத்தில் இருந்து இறுதி இலக்கம் வரை வரிசைக்கிரமமாகவே இருக்கின்றார்கள். சிலர் சித்தியடைகின்றார்கள், சிலர் சித்தியெய்துவதில்லை. நீங்கள் ஒவ்வொருவரும் உங்கள் இதயத்தை வினவலாம்: பாபா என்னை அதிமேன்மையானவர் ஆக்குகின்றார், ஆனால் நான் எவ்வளவிற்கு அவ்வாறு தகுதிவாய்ந்தவராகி உள்ளேன்? நான் இன்ன இன்னாரை விடச் சிறந்தவரா? அல்லது குறைந்தவரா? இது ஒரு கல்வியாகும். சில பாடங்களில் பலவீனமாக இருப்பவர்கள் ஒரு குறைந்தளவு தரத்தையே அடைகின்றார்கள். சிலர் ஒரு மாணவர் தலைவனாக (monitor) இருந்தபோதிலும், சில பாடங்களில் பலவீனமாக இருந்தால், அவரும் ஒரு குறைந்த தரத்தையே அடைகின்றார். புலமைப்பரிசிலை ஒருசிலரே வெல்கின்றார்கள். இதுவும் ஒரு பாடசாலையாகும். நீங்கள் அனைவரும் கற்கின்றீர்கள் என்பது உங்களுக்குத் தெரியும். இங்கு தூய்மையே முதலாவதும், பிரதானமான விடயமாகும். நீங்கள் தூய்மையாக வேண்டும் என்றே தந்தையைக் கூவி அழைத்தீர்கள். நீங்கள் குற்றப்பார்வையைக் கொண்டிருக்கும் பொழுது, உங்களாலேயே அதனை உணரக்கூடியதாக இருக்கும். சிலர் பாபாவிற்கு எழுதுகின்றார்கள்: பாபா நான் இப் பாடத்தில் பலவீனமாக இருக்கின்றேன். மாணவர்கள் குறிப்பிட்ட ஒரு பாடத்தில் பலவீனமாக இருக்கும் பொழுது அது நிச்சயமாகவே அவர்களின் புத்தியில் இருக்கின்றது. அவர்கள் தாங்கள் சித்தியடைய மாட்டோம் என்றே நம்புகின்றார்கள். இதில் முதல் இலக்க பாடம் தூய்மையாகும். பலரும் தாம் தோற்கடிக்கப்பட்டு விட்டதாக எழுதுகின்றார்கள். ஆகவே, அதற்கு என்ன கூறுவீர்கள்? தம்மால் இனிமேல் முன்னேற முடியாது என்பதை அவர்களின் இதயம் புரிந்துகொள்கின்றது. நீங்கள் தூய இராச்சியத்தை ஸ்தாபிக்கின்றீர்கள். இதுவே உங்கள் இலக்கும் இலட்சியமும் ஆகும். தந்தை கூறுகின்றார்: குழந்தைகளே, சதா என்னை நினைவுசெய்து தூய்மை ஆகுங்கள். அப்பொழுது உங்களால் இலக்ஷ்மி நாராயணனின் வம்சத்தினுள் வரமுடியும். ஒரு மாணவனால் உயர்ந்த அந்ஸ்தைப் பெற முடியுமா, இல்லையா என்பதை ஓர் ஆசிரியரால் புரிந்து கொள்ள முடியும். அவர் பரம ஆசிரியர் ஆவார். இந்த தாதாவும் பாடசாலையிலேயே கற்றார். சில குழந்தைகள் மிகவும் தீய விடயங்களைச் செய்வதனால் அவர்களின் ஆசிரியர் அவர்களுக்குத் தண்டனை கொடுக்க வேண்டி நேரிடுகின்றது. முன்னர் அவர்கள் மிகவும் தீவிரமான தண்டனைகளையே கொடுத்தார்கள். இப்பொழுது தண்டனை குறைக்கப்பட்டிருப்பதனால் குழந்தைகள் அதிகளவு சீரழிந்துவிட்டார்கள். இக்காலத்தில் மாணவர்கள் அதிகளவு குழப்பங்களை விளைவிக்கின்றார்கள்! மாணவர்களை “இளம் ரத்தம்” என அழைக்கின்றார்கள். அவர்கள் என்ன செய்கின்றார்கள் எனப் பாருங்கள்! அவர்கள் பொருட்களுக்குத் தீவைத்து தமது வாலிப சக்தியைக் காட்டுகின்றார்கள். இது அசுர உலகம் ஆகும். இளைஞர்கள் மிகவும் தீயவர்களாக உள்ளார்கள். அவர்களின் கண்கள் மிகவும் குற்றமுடையதாக இருக்கின்றன. வெளியில் மிகவும் நல்லவர்களாக அவர்கள் தோற்றமளிக்கின்றார்கள். இதனாலேயே கூறப்பட்டுள்ளது: உங்களால் இறைவனின் ஆழத்தை அடைய முடியாது. அவ்வாறே, அவர்கள் எத்தகைய மனிதர்கள் என்பதையும் உங்களால் அறியமுடியாது. ஆமாம், அவர்களின் செயற்பாடுகளில் இருந்தும் அவர்கள் கற்பதில் இருந்தும் அவர்களின் புத்தியில் எவ்வளவு ஞானத்தை அவர்கள் எடுத்துள்ளார்கள் என்பதையும் உங்களால் புரிந்துகொள்ள முடியும். சிலர் பேசும் பொழுது, அது அவர்களின் வாயில் இருந்து மலர்கள் பொழிவதைப் போன்றும், மற்றவர்கள் பேசும் பொழுது அது கல்லெறிவதைப் போன்றும் உள்ளது. அதனைப் பார்ப்பதற்கு, அவர்கள் மிகவும் நல்லவர்கள் போலவே தோன்றுவார்கள், அவர்கள் கருத்துக்களையும் குறித்துக் கொள்வார்கள். ஆனால், அவர்கள் கல்லுப்புத்தியையே கொண்டிருக்கின்றார்கள்! அவர்கள் வெளிப்புறப் பகட்டையே காட்டுகின்றார்கள். மாயை மிகவும் சக்திவாய்ந்தவன், இதனாலேயே ஞானத்தால் வியப்படைந்து, மற்றவர்களுக்கும் அதனைக் கொடுத்துவிட்டு, தம்மைச் சிவபாபாவின் குழந்தைகள் என்றும் அழைத்தவர்கள், பின்னர் ஓடி விட்டார்கள், அதாவது, துரோகிகளாகி விட்டார்கள். திறமைசாலிகள் துரோகிகளாக ஆக மாட்டார்கள் என எண்ணாதீர்கள்! மிகச் சிறந்தவர்களாகவும் திறமைசாலிகளாகவும் இருப்பவர்கள் கூடத் துரோகிகள்

ஆகுகின்றார்கள். இரானுவப் படையினரிலும் இது இவ்வாறே உள்ளது. அவர்கள் ஒரு விமானத்தை இன்னொரு நாட்டிற்கு எடுத்துச் செல்கின்றார்கள். இங்கும் அது அவ்வாறேயுள்ளது. ஸ்தாபனைக்குப் பெருமளவு முயற்சி தேவையாகும். குழந்தைகள் கற்பதற்குப் பெருமளவு முயற்சி செய்ய வேண்டும், ஆசிரியர்களும் கற்பிப்பதற்குப் பெருமளவு முயற்சியைச் செய்ய வேண்டும். வெளியில் ஒரு மாணவன் கற்காது மற்றவர்களுக்கு இடையூறு விளைவித்துக் கொண்டிருந்தால் அவன் கண்டிக்கப்படுகின்றான். அவரே தந்தையாவார். தந்தை எதையும் கூறுவதில்லை. அந்த விதி தந்தைக்குப் பொருந்தாது. இங்கே, நீங்கள் முற்றிலும் அமைதி காக்க வேண்டும். தந்தை சந்தோஷத்தை அருள்பவரும், அன்புக் கடலும் ஆவார். ஆகவே, குழந்தைகளாகிய உங்களின் நடத்தையானது தேவர்களைப் போன்று இருக்க வேண்டும். குழந்தைகளாகிய நீங்கள் பலமில்லியன் மடங்கு பாக்கியசாலிகள் என்பதை பாபா குழந்தைகளாகிய உங்களுக்கு எப்பொழுதும் கூறுகின்றார். எவ்வாறாயினும், உங்களில் சிலர் பல மில்லியன் மடங்கு துர்ப்பாக்கியசாலிகளாகவும் ஆகுகின்றீர்கள். சித்தியடையாதவர்கள் துர்ப்பாக்கியசாலிகள் என்றே அழைக்கப்பட முடியும். இது இறுதிவரை தொடரும் என்பது பாபாவிற்குத் தெரியும். சிலர் நிச்சயமாகவே மகா துர்ப்பாக்கியசாலிகள் ஆகுகின்றார்கள். அவர்களின் நடத்தையின் மூலம், அவர்கள் மேன்மையானவர்கள் ஆகுவதற்குத் தகுதியற்றவர்கள் என்றும், அவர்களால் இங்கே இருக்கமுடியாது என்பதும் புரிந்துகொள்ளப்படுகின்றது. அவர்கள் தொடர்ந்தும் அனைவருக்கும் துன்பம் கொடுத்துக் கொண்டிருக்கின்றார்கள். அவர்களுக்கு எவ்வாறு சந்தோஷத்தைக் கொடுப்பது என்பதே தெரியாது இருக்கும் பொழுது, அவர்களின் நிலைமை என்னவாகும்? பாபா எப்பொழுதும் கூறுகின்றார்: உங்களில் அதிகளவு அக்கறை கொள்ளுங்கள். நாடகத்திற்கு ஏற்ப இவை அனைத்தும் நடந்தேயாக வேண்டும். அவர்கள் இரும்பை விடவும் மோசமானவர்களாகி விட்டார்கள். மிகச் சிறந்தவர்கள் கூட ஒருபொழுதும் ஒரு கடிதம் எழுதுவதில்லை. அந்த அப்பாவி, நாதியற்ற மக்களின் நிலைமை என்ன? தந்தை கூறுகின்றார்: நான் அனைவருக்கும் நன்மையளிக்கவே வந்துள்ளேன். இன்று, நான் அனைவருக்கும் ஜீவன்முக்தியை அருள்கின்றேன், ஆனால் அவர்கள் நாளையே சீரழிந்தவர்கள் ஆகுகின்றார்கள். நேற்று நீங்கள் உலகின் அதிபதிகள் என்றும், இன்று நீங்கள் அடிமைகளாகி விட்டீர்கள் என்றும் நீங்கள் கூறுகின்றீர்கள். விருட்சம் முழுவதுமே உங்கள் புத்தியில் இருக்கின்றது. இந்த விருட்சமும் அதி அற்புதமானது! மனிதர்கள் இந்த விருட்சத்தைப் புரிந்து கொள்வதுமில்லை! ஒரு சக்கரம் எனில் 5000 வருடங்களைக் கொண்ட, மிகச்சரியான விருட்சம் என்பதை நீங்கள் புரிந்து கொள்கின்றீர்கள். அதில் ஒரு விநாடி வித்தியாசமேனும் இல்லை. குழந்தைகளாகிய நீங்கள் இந்த எல்லையற்ற விருட்சத்தின் ஞானத்தைப் பெறுகின்றீர்கள். இந்த ஞானத்தைக் கொடுப்பவரே விருட்சத்தின் பிரபுவாவார். ஒரு விதை மிகவும் சின்னஞ்சிறியதாகும். ஆனால் அதிலிருந்து எவ்வளவு பழங்கள் உருவாகின்றன எனப் பாருங்கள். இந்த விருட்சம் மிகவும் அற்புதமானது, அதன் விதை சின்னஞ்சிறியது! ஆத்மாவும் சின்னஞ்சிறிய வடிவமானதே! தந்தையும் சின்னஞ்சிறிய வடிவமுடையவரே. அவரை இந்தப் பௌதீகக் கண்களால் பார்க்க முடியாது. அவர்கள் விவேகானந்தரின் கதையைக் கூறுகின்றார்கள். அவர் தனது குருவிடமிருந்து ஓர் ஒளி வெளிப்பட்டுத் தனக்குள் பிரவேசித்ததாகக் கூறுகின்றார். அவ்வாறு ஒருவரில் இருந்து ஒளி வெளிப்பட்டு இன்னொருவருக்குள் பிரவேசிக்க முடியாது. அவரில் இருந்து வெளிப்பட்டது என்னவென்பதை அவர்கள் புரிந்துகொள்ளவில்லை. பலரும் அத்தகைய காட்சிகளைக் கொண்டிருக்கின்றார்கள். பலரும் அதில் நம்பிக்கை கொண்டு, பின்னர் அதனைப் பற்றியும் எழுதுகின்றார்கள். கடவுள் பேசுகின்றார்: மனிதர்களின் புகழ் இல்லை. தேவர்களின் புகழ் மாத்திரமே இருக்கின்றது. அவர்களைப் போல் உங்களையும் தேவர்கள் ஆக்குகின்ற ஒரேயொருவரின் புகழும் இருக்கின்றது. பாபா மிகச்சிறந்த மடல்களைச் செய்வித்தார். நீங்கள் யாராவது ஒருவரது பிறந்த தினத்தைக் கொண்டாட விரும்பினால், அது சிவபாபாவினதாகவே இருக்க வேண்டும். சிவபாபாவே இலக்ஷ்மி நாராயணனை அவ்வாறு ஆக்கினார். ஒரேயொருவரின் புகழ் மாத்திரமே இருக்கின்றது. அந்த ஒரேயொருவரை மாத்திரமே நினைவுசெய்யுங்கள். இவரே கூறுகின்றார்: நானே அதி உயர்ந்தவர் ஆகி, பின்னர் நான் இறங்கி வருகின்றேன். அனைவரிலும் உயர்ந்த இலக்ஷ்மியும் நாராயணனும் 84 பிறவிகளை எடுத்தபின் கீழிறங்கினார்கள் என்பது எவருக்கும் தெரியாது. உங்களுக்கும் அதுவே பொருந்தும்! நீங்களே உலகின் அதிபதிகள் ஆக இருந்தீர்கள், இப்பொழுது என்னவாகி விட்டீர்கள்? சத்தியயுகத்தில் யார் இருந்தார்கள்? நீங்கள் அனைவரும் செய்த முயற்சிக்கு ஏற்ப, வரிசைக்கிரமமாக அங்கிருந்தீர்கள். அங்கு அரசர்களும் அரசிகளும் இருந்தார்கள். அங்கே சந்திர, சூரிய வம்சத்தினரும் இருந்தார்கள். பாபா உங்களுக்கு மிகவும் நன்றாக விளங்கப்படுத்துகின்றார்! நடக்கும் பொழுதும் உலாவித்திரியும் பொழுதும் குழந்தைகளாகிய நீங்கள் உங்கள் புத்தியில் உலகச் சக்கரத்தின் ஞானத்தைக் கொண்டிருக்க வேண்டும். நீங்களே உயிர்வாழும் கலங்கரை விளக்கங்கள். கல்வி முழுவதும் உங்கள் புத்தியில் நிலைத்திருக்க வேண்டும். இருப்பினும், நீங்கள் இன்னமும் அந்த நிலையை அடையவில்லை, அது இனிமேல் தான் வர இருக்கின்றது! இதுவே சிறப்புச்சித்தி எய்துபவர்களின் நிலையாகும். அவர்கள் ஞானம் அனைத்தையும் தமது புத்தியில் கொண்டிருப்பார்கள். அப்பொழுது மாத்திரமே நீங்கள் தந்தையின் அன்பான, பிரியமான குழந்தைகள் என்று அழைக்கப்படுவீர்கள். பாபா அத்தகைய குழந்தைகளுக்குச் சுவர்க்க இராச்சியத்தையே அர்ப்பணிக்கின்றார். அவர் கூறுகின்றார்: நான் இராச்சியத்தை ஆள்வதில்லை, நான் உங்களுக்கு அதனைக் கொடுக்கின்றேன். இதுவே சுயநலமற்ற சேவை எனப்படுகின்றது. தந்தை உங்களைத் தனது தலையில் அமர்த்துகின்றார் என்பது குழந்தைகளாகிய உங்களுக்குத் தெரியும். ஆகவே, நீங்கள் அத்தகைய தந்தையைப் பெருமளவு நினைவுசெய்ய வேண்டும்! இந்த நாடகம் ஏற்கெனவே நிச்சயிக்கப்பட்டது. தந்தை சங்கமயுகத்தில் வந்து அனைவருக்கும் வரிசைக்கிரமமாக அவர்களின்

முயற்சிக்கு ஏற்ப ஜீவன்முக்தியை அருள்கின்றார். முதலாவதாக இருப்பவரே உயர்ந்தவர், முற்றிலும் தூய்மையானவர். இறுதி இலக்கத்தில் இருப்பவரோ முற்றாகத் தூய்மையற்றவராக இருக்கின்றார். பாபா அனைவருக்கும் அன்பு மற்றும் நினைவுகளைக் கொடுக்கின்றார். பாபா மிக நன்றாக விளங்கப்படுத்துகின்றார்!! நீங்கள் ஒருபொழுதும் எவ்விதமான பொய்யான அகங்காரத்தையும் கொண்டிருக்கக் கூடாது. தந்தை கூறுகின்றார்: நீங்கள் எச்சரிக்கையாக இருப்பதுடன் இரத்தத்திற்கு மரியாதையையும் கொடுக்க வேண்டும். இவர் மூலமே தந்தை ஞானத்தைப் பேசுகின்றார். இவர் முன்னர் ஒருபொழுதே அவதூறு செய்யப்படவில்லை. அனைவரும் அவரைப் பெருமளவில் நேசித்தார்கள். இப்பொழுது அவர் எத்தனை அவதூறுகளைச் சந்திக்க வேண்டியுள்ளது எனப் பாருங்கள்! சிலர் துரோகிகளாகி ஓடி விட்டார்கள். அவர்களின் நிலைமை என்னவாகியுள்ளது எனப் பாருங்கள்? அவர்கள் சித்தியடைய மாட்டார்கள். இல்லையா? தந்தை விளங்கப்படுத்துகின்றார்: இவ்வாறே மாயையும், அல்லவா? ஆகவே, மிகவும் எச்சரிக்கையாக இருங்கள். மாயை எவரையுமே விட்டு வைப்பதில்லை. அவன் அனைத்து வகையான தீயையும் ஆரம்பிக்கின்றான். தந்தை கூறுகின்றார்: எனது குழந்தைகள் அனைவரும் காமச்சிதையில் அமர்ந்திருந்ததால் அவலட்சணமாகி உள்ளார்கள். அனைவரும் ஒரேமாதிரியாக இருக்க முடியாது. அல்லது நீங்கள் அனைவரும் ஒரே பாகத்தைக் கொண்டிருக்கவும் மாட்டீர்கள். இது ஒரு விலைமாதர் இல்லம் எனப்படுகின்றது. அனைவரும் பல தடவைகள் காமச்சிதையில் அமர்ந்திருப்பார்கள்! இராவணன் மிகவும் சக்திவாய்ந்தவன்! அவன் உங்கள் புத்திகளைத் தூய்மையற்றதாக ஆக்குகின்றான். இங்கு வந்து தந்தையிடம் இருந்து கற்பித்தல்களைப் பெற்றுக் கொண்டவர்கள் கூட அவ்வாறு ஆகிவிட்டார்கள். நீங்கள் தந்தையை நினைவுசெய்யும் வரை உங்கள் குற்றப்பார்வை மாற மாட்டாது. இதனாலேயே சூர்தாசின் (தன்னையே குருடாக்கியவர்) கதை இருக்கின்றது. அது அவர்கள் ஓர் உதாரணத்திற்காக உருவாக்கிய கதை மாத்திரமே. குழந்தைகளாகிய நீங்கள் இப்பொழுது மூன்றாம் கண்ணாகிய ஞானத்தைப் பெற்றிருக்கின்றீர்கள். அறியாமை என்றால் இருளாகும். “நீங்கள் குருடர்கள்” எனக் கூறப்படும் பொழுது “நீங்கள் அறியாமையில் இருக்கின்றீர்கள்” என்பதே அர்த்தமாகும். ஞானம் மறைமுகமானது, இதில் எதையும் கூறுவது என்ற கேள்விக்கே இடமில்லை. அனைத்து ஞானமும் ஒரே விநாடியில் வெளிப்படுகின்றது. அனைத்திலும் இலகுவானது ஞானமாகும். இருப்பினும், இறுதிவரை மாயையிடம் இருந்து வரும் சோதனைகள் தொடரும். இப்பொழுது நீங்கள் புயலின் மையத்தில் இருக்கின்றீர்கள். நீங்கள் உறுதியானவர்கள் ஆகும்பொழுது, எவ்விதமான புயலும் இருக்காது, நீங்கள் வீழ்ந்து விடவும் மாட்டீர்கள். பின்னர் உங்கள் விருட்சம் எவ்வளவிற்கு வளர்கின்றது என்பதைப் பாருங்கள்! அது மிகவும் பிரபல்யமாக வரும். ஒரு மரம் எப்பொழுதும் வளர்கின்றது. ஒரு சிறிதளவு விநாசம் நடைபெறும்பொழுது, நீங்கள் மிகவும் எச்சரிக்கையடைகின்றீர்கள். பின்னர் நீங்கள் நினைவில் தந்தையைப் பற்றிக் கொள்வீர்கள். இன்னமும் சொற்ப காலமே எஞ்சி இருக்கின்றது என்பதை நீங்கள் புரிந்துகொள்கின்றீர்கள். தந்தை மிக நன்றாக விளங்கப்படுத்துகின்றார்: ஒருவருடன் மற்றையவர் மிகுந்த அன்புடன் பழகுவார்கள். எவரையும் கடுமையாகப் பார்க்க வேண்டாம். கோபம் என்ற அசுத்த ஆவி வரும் பொழுது முகம் முற்றாகவே மாறுகின்றது. நீங்கள் இலக்ஷ்மி நாராயணனின் முகத்தைக் கொண்டவர்களாக ஆக வேண்டும். உங்கள் இலக்கும் இலட்சியமும் உங்கள் முன்னால் இருக்கின்றது. நீங்கள் மாற்றம் அடைய வேண்டிய இறுதிவேளையில் காட்சிகள் அருளுவது நடைபெறும். தந்தை குழந்தைகளாகிய உங்கள் அனைவரையும் மிகவும் சந்தோஷமாக்கினார்! இறுதியில் நீங்கள் பல பாகங்களைப் பார்ப்பீர்கள். அத்துடன் நீங்கள் மிகவும் சந்தோஷமாகவும் இருப்பீர்கள். “வேடனுக்குக் கொண்டாட்டம், இரைக்குத் திண்டாட்டம்” எனக் கூறப்பட்டுள்ளது. பல காட்சிகள் இறுதியில் சாட்சிகளாகக் காட்டப்படும், இதனாலேயே “இதனையே நான் செய்தேன்!” என்ற மனவருத்தம் ஏற்படும். பின்னர் அதற்கான தண்டனை மிகவும் தீவிரமானதாக இருக்கும். தந்தை வந்து உங்களுக்குக் கற்பிக்கின்றார். இதன் கௌரவத்தை நீங்கள் பேணாவிடின், தண்டனை கிடைக்கும். விகாரத்தில் ஈடுபட்டவர்களாலும், சிவபாபாவிற்குப் பெருமளவு அவதூறு ஏற்படுவதற்குக் கருவிகளாக உள்ளவர்களாலும் அதிகபட்சத் தண்டனை அனுபவம் செய்யப்படுகின்றது. மாயை மிகவும் சக்திவாய்ந்தவன். ஸ்தாபனையின் போது என்ன நடைபெறுகின்றது எனப் பாருங்கள். நீங்கள் இப்பொழுது தேவர்கள் ஆகுகின்றீர்கள். அசுரர்கள் போன்றவர்கள் எவருமே சத்தியயுகத்தில் இருப்பதில்லை. அது சங்கமயுகத்தையே குறிக்கின்றது. விகாரமுள்ள மனிதர்கள் பெருமளவு துன்பத்தையே உருவாக்குகின்றார்கள்! அவர்கள் தங்கள் புதல்விகளை அடித்துத், திருமணம் செய்யுமாறு துன்புறுத்துகின்றார்கள். பெண்கள் விகாரத்திற்காகப் பெருமளவு துன்புறுத்தப்படுகின்றார்கள். அவர்கள் அதிகளவு எதிர்ப்பைச் சந்திக்கின்றார்கள்! அவர்கள் கூறுகின்றார்கள்: சந்தியாசிகளாலேயே தூய்மையாக இருக்க முடியாதிருக்கும் பொழுது, நீங்கள் தூய்மையாக இருக்கின்றீர்கள் எனக் கூறும் நீங்கள் யார்? நீங்கள் முன்னேறிச் செல்லும் பொழுது அவர்கள் புரிந்துகொள்ள ஆரம்பிப்பார்கள். தூய்மையின்றி உங்களால் தேவர்களாக முடியாது. நீங்கள் பெருமளவினைப் பெற்றுக் கொள்வதாலேயே உங்களால் அனைத்தையும் துறக்கக்கூடியதாக இருக்கின்றது என நீங்கள் அவர்களுக்குக் கூறுகின்றீர்கள். கடவுள் பேசுகின்றார்: காமத்தை வென்றவர்கள் உலகினையே வெல்வார்கள்! நீங்கள் இலக்ஷ்மி நாராயணன் ஆகப் போகின்றீர்களாயின், நீங்கள் ஏன் தூய்மையாக இருக்கக்கூடாது? எவ்வாறாயினும், மாயையும் உங்களைப் பெருமளவில் வீழ்த்துகின்றான். இக்கல்வியானது மிகவும் மேன்மையானதாகும். தந்தை வந்து உங்களுக்குக் கற்பிக்கின்றார். சில குழந்தைகள் இதனை மிகச்சரியாக நினைவு செய்யாதிருக்கும் பொழுது மாயை அவர்களை அறைகின்றான். மாயை சிலரை எனக்குக் கீழ்ப்படியாதவர்களாக ஆக்குகின்றான். அப்பொழுது அத்தகைய ஆத்மாக்களின் நிலை என்ன? மாயை உங்களை மிகவும் கவனயீனமானவர்களாகவும் அகங்காரம் கொண்டவர்களாகவும் ஆக்குகின்றான், அதனைக் கேட்கவும்

வேண்டாம்! இராச்சியமானது வரிசைக்கிரமமாகவே உருவாக்கப்படுகின்றது. ஆகவே இது ஏதோவொரு காரணத்திற்காகவே இவ்வாறு உருவாக்கப்பட வேண்டியுள்ளது! நீங்கள் இப்பொழுது கடந்தகாலம், நிகழ்காலம், எதிர்காலத்தைப் பற்றிய ஞானத்தைப் பெற்றிருக்கின்றீர்கள். ஆகவே, நீங்கள் பெருமளவு கவனம் செலுத்த வேண்டும்! அகங்காரம் வந்த மாத்திரத்திலேயே நீங்கள் மரணிக்கின்றீர்கள். மாயை உங்களை முற்றாக ஒரு சதப்பெறுமதியேனும் அற்றவர்களாக ஆக்குகின்றாள். நீங்கள் தந்தைக்குக் கீழ்ப்படியாதவர்களாக இருக்கும் பொழுது உங்களால் அவரை நினைவுசெய்ய முடியாது. நல்லது.

இனிமையிலும் இனிமையான அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஒருவரோடொருவர் அன்புடன் பழகங்கள். ஒருபொழுதும் கோபப்படாதீர்கள் அல்லது கடுமையான பார்வையைக் கொண்டிராதீர்கள். தந்தைக்குக் கீழ்ப்படியாது இருக்காதீர்கள்.
2. திறமைச்சித்தி அடைவதற்குக் கல்வியை உங்கள் புத்தியில் கொண்டிருங்கள். ஓர் உயிர்வாழும் கலங்கரை விளக்கமாகுங்கள். இரவு பகலாக உங்கள் புத்தியில் இந்த ஞானத்தைக் கடையுங்கள்.

ஆசீர்வாதம்: சர்வசக்திவானின் சகவாசத்தின் விழிப்புணர்வுடன் கடவுளை நேசிப்பவராகி, பிரச்சனைகளைத் தொலைவில் விரட்டுவீராக.

கடவுளை நேசிக்கும் குழந்தைகள் தாங்கள் நேசிக்கும் அந்த ஒரேயொருவரைத் தங்களுடனேயே வைத்திருப்பார்கள். எனவே பிரச்சனைகள் அவர்கள் முன்னிலையில் வர முடியாது. சர்வசக்திவானையே தங்கள் சகவாசத்தில் வைத்திருப்பவர்களுக்கு முன்னால் பிரச்சனைகள் தங்கியிருக்க முடியாது (cannot stay). பிரச்சனைகள் தோன்றியவுடனேயே அவற்றை அங்கேயே முடித்து விடுங்கள். அப்பொழுது அவை அதிகரிக்க மாட்டா. இப்பொழுது பிரச்சனைகளுக்கான குடும்பக் கட்டுப்பாட்டைக் கொண்டிருங்கள். நீங்கள் சம்பூரண நிலையை நெருக்கமாகக் கொண்டு வந்து, பிரச்சனைகளை அப்பால் விரட்ட வேண்டும் என்பதைச் சதா நினைவில் வைத்திருங்கள்.

சுலோகம்: நேசிக்கப்பட வேண்டும் என்பதையிட்டு முயற்சி செய்யாதீர்கள். ஆனால் பற்றற்று இருப்பதற்கு முயற்சி செய்யுங்கள். அப்பொழுது நீங்கள் இயல்பாகவே நேசிக்கப்படுவீர்கள்.

இலேசாகவும் ஒளியாகவும் உள்ள ஸ்திதியின் அனுபவம்:

- 16) பாப்தாதாவின் இதய சிம்மாசனமே குழந்தைகளாகிய எங்களுக்கான அதிமேன்மையான இடமாகும். இதய சிம்மாசனத்தில் சதா (நிலையாக) வீற்றிருங்கள் (remain constantly seated). அப்பொழுது நீங்கள் பயமற்றவர்களாகவும், கவலையற்றவர்களாகவும் இருப்பீர்கள். இப்பொழுது, எவ்விதக் கவலைகளிலிருந்தும் விடுபட்ட, ஒரு கவலையற்ற சக்கரவர்த்தி எனும் ஸ்திதியை அனுபவம் செய்யுங்கள்.

ஓம் சாந்தி